

Script of Morning Gojri News Bulletin 18 January 2026 at 1015 Hrs

مارننگ گو جری نیوز بلیٹن مورخہ 18 جنوری 2026

یوہ آکاشوانی جموں بے محمد امین انجم تیں خبر سٹو۔

LG Awareness Film

لیفٹنٹ گورنر منوج سنہا نے زور پایو ہے جے مادہ بچاں غی حفاظت تے با اختیارى سماج غی مجموعی ذمہ داری ہے۔ وین لوک بھون مانہہ اک لوہکی فلم " ماریاں نہیں مائے مگی" رلیز کرن تیں بعد بول رہیا تھا۔ یاہ فلم مادہ بچہ بچاں بارے بیداری ور مبنی ہے۔ مذکورہ فلم پیٹ مانہہ بچاں نانہہ ختم کرن بارے مسئلہ ور مرکوز ہے، جس غومقصد تگڑو سماجی پیغام عام کرنو ہے۔ لیفٹنٹ گورنر نے فلم غی ٹیم نانہہ مبارکباد پیش کرتاں واں کامیابی غی دُعا کی۔

CM Mumbai Marathon

وزیر اعلیٰ عمر عبداللہ نے تاٹا ممبئی میراتھن 2026 مانہہ حصو لیتاں واں سینکڑاں دوڑن آلاں مانہہ شمولیت کی۔ وزیر اعلیٰ نے نوجواناں واسطے صحت تے تندرستی غی اہمیت ور زور پایو، تے انہاں نانہہ کہیو جے وین متحرک رہیں، کھیڈاں مانہہ حصو لیں، تے باقاعدہ طور ور ورزش کریں۔ وزیر اعلیٰ نے نوجوان لوکاں واسطے اُن غا توازن غا معمول غی ضرورت وی اُجاگر کی۔ اس میراتھن مانہہ بڑی گنتری مانہہ دوڑن آلاں تے دیکھن آلاں نے حصو لیو تے مُلک پھر مانہہ صحت اور متحرک طرز زندگی نانہہ باہو دین غا سلسلہ مانہہ لوکاں غی بدھتی دل چسپی غی عکاسی کی۔

BAC Speaker

جموں کشمیر قانون ساز اسمبلی غا اسپیکر عبدالرحیم راتھر نے آٹا بجٹ اجلاس غے مد نظر، کاروباری مشاورتی کمیٹی بارے ممبراں نامزد کیا ہیں۔ جموں کشمیر مانہہ بجٹ اجلاس 2 فروری تیں شروع ہو رہیو ہے۔ مذکورہ کمیٹی واسطے جن لیڈراں انہہ نامزد کیو گیو، اُن مانہہ حذب اختلاف غا لیڈر سُل کمار شرما غے نال علی محمد ساگر، مبارک گل، محمد یوسف تارینگامی، غلام احمد میر، سجاد لون، میر محمد فیاض تے چودھری محمد اکرم شامل ہیں۔ یاہ کمیٹی ایوانن غی کاروائی باقاعدہ بنان مانہہ اک کلیدی کردار ادا کرے گی۔

Border Sports festival

نائب وزیر اعلیٰ سریندر چودھری نے کہیو ہے جے سرکار شہری مرکزوں غے بروبر سرحدی علاقوں مانہہ کھیڈاں بارے بنیادی ڈھانچو مضبوط کرن غا وعدہ غی پابند ہے۔ وین ضلع راجوری غا نو شہرہ علاقہ مانہہ سرحدی کھیڈ میلہ مانہہ بول رہیا تھا۔ نوجوان خدمات تے کھیڈاں غا وزیر ستیش شرما وی اس موقع ور موجود تھا۔ معززی نے مقامی سٹیڈیم مانہہ نویں کھیڈ سہولتاں غوی پتھر رکھیو جن مانہہ اک والی بال کورٹ اور مشق پچ شامل ہیں۔ اس میلہ مانہہ روائتی کھیڈاں غی پُر جوش حصے داری دیکھی گئی، جن مانہہ دنگل یعنی چھنج، کبڈی تے رساکشی وغیرہ شامل ہیں۔

Winter Carnival

ضلع ڈوڈہ غا بہدرواہ قصبہ مانہہ 2 روزہ ونٹر کا رنیول 2026 چل رہیو ہے ۔ اس سلسلہ غے دوجے تیہاڑے اج کوٹلی نواں بس اڈا غا مقام ور موسیقی غو پروگرام ہو رہیو ہے ۔ جس مانہہ نامور پنجابی گلوکار ر جی خان مقامی فکاراں غے ہمراہ اور لوک فکاراں غے نال پروگرام پیش کریں گا ۔ اس پروگرام مانہہ بڑی متی گنتری مانہہ سامعین متوقع ہیں ، جن مانہہ مقامی باشندہ تے سیاح وی شامل ہیں۔

Rajouri VDGs

یوم جمہوریہ تقریبات اور حالیہ تیہاڑاں مانہہ راجوری مانہہ ڈرو دیکھیا جان غے مدظر ایس پی رورلر جموں برجیش شرما نے پولیس تہانہ کانا چک اور پی پی پروگوال غا گرائیں دفاعی راکھاں نال میٹنگ منعقد کیں۔ ان میٹنگاں مانہہ پولیس غا سینئر افسراں تے بی ایس ایف حکام نے شرکت کی۔ اس موقع ور ایس پی شرما نے وی ڈی جی ممبراں غا عزم غی تعریف کی تے انہاں نانہہ کہیو جے ویں چوکس رہیں ننالے پولیس تے حفاظتی دستاں نال تعاون کریں ، تانجے حساس وقت مانہہ سرحدی تے لوکاں غی حفاظت یقینی بنا ئی جا سکے۔

Weather

محکمہ موسمیات نے آتا تیہاڑاں مانہہ یوٹی پھر مانہہ لمبی جھڑی غی پیشنگوئی کی ہے ۔ اس سلسلہ مانہہ ہلک تیں آسمان ور عام طور ور بدل چھایا رہن غی امید ہے تے اس طرح ہلکی تیں درمیانہ درجہ غی بارش یاہ کتے کتے برفباری ہون غو امکان ہے ۔ حالانکہ اک متحرک مغربی خلل 22 جنوری تیں خطہ نانہہ متاثر کر سکے تے اس راہ 25 جنوری تک وادی چناب، پیر پنجال تے 23 اور 24 جنوری نانہہ جنوبی کشمیر مانہہ کئیں جگہی پہاری بارش یاہ برفباری غو امکان ہے۔ محکمہ نے مسافراں اور کساناں نانہہ مشورہ دیتو ہے جے ویں ضروری احتیاط برتیں۔

اس غے نال ہی خیراں غو یوہ بلیٹن ختم ہوؤ۔